

Te Toa Takitini—He inoi atu tenei na te Etita ki ona rangatira o ia wahi kia mahara mai ki ta koutou taonga i enei ra tata e takoto mai nei. Kaore ano a koutou pire i tukuna atu i te mohio kei te taumaha tatou i te kore moni i enei ra. He whakaatu tenei kua timata inaianei te nama o Te Toa Takitini ki ona kai-perehi, ara kei te £30 te nama. Arohatia mai ta koutou pepa, awhinatia mai hoki.



Whare-Karakia mo Tangoio.—I whakaaturia i te Toa Takitini o Noema te aroha nui o Tangiora ki te Hahi. No muri nei ka tae atu tetahi kaumatua ki te Tari o te Hahi i Nepia ka patai atu: "He aha nga moni kei te takoto mo te Whare-karakia o Tangoio?" Ka whakahokia mai, "E toru rau e rua tekau pauna." Ka haere te kaumatua nei ki tana roia ka mea atu "e hoa homai he moni maku kia £330." Ka mea mai te roia "hei aha te moni na?" Ka whakahokia atu "hei hanga Whare-karakia ki taku kainga ki Tangoio kia eke ai te £650." Ka mea atu tana roia "he take pai tena engari he nui rawa tena moni hei aroha mau. Ki te hoatu e koe tena moni kua iti rawa te toenga hei orange mou." Ka whakahokia atu e te Kaumatua nei. "Hei aha ahau te mate noake ai, kua tata hoki oku ra, engari ko nga mahi a te Atua kia manaakitia." Ko te ingoa o te Kaumatua nei ko Hami Tutu. Ka riro mai tana moni ka mauria atu ki te Hekeretari o te Pihopanga. Kia nui nga ora ki a koe e koro mo tenei aroha nui au ki nga mahi a te Ariki.



Te Toa Takitini Kawenata.—Tenei etahi kape o Te Toa Takitini mai ano o te Nama tahi ki tenei nama o Tihema nei (Nama 17) me te Tiriti o Waitangi kei te whakatoputia hei Kawenata kotahi. Tekau tonu nga kape nei, a kaore hoki he kape topu o Te Toa Takitini i ko atu. Ko te tangata e hiahia ana ki tetahi o aua pukapuka kia tere te tuku mai i to tonono me nga moni ano hoki. Ko te utu e £2 2s. 0d. Hei tino taonga tenei pukapuka mo nga tau maha e takoto mai nei.